



TRIBUNAL GĦAL TALBIET ŻĠĦAR

ĠUDIKATUR

AVV. DR. ILONA SCHEMBRI

LL.B., LL.D., LL.M. (Lond.), Ph.D. (Birm.)

Udjenza tal-14 ta' Ottubru 2024

Talba nru. 124/2023 IS

GO PLC (C 22334)

VERSUS

RAWIA BARBARA (I.D. 378719 (L))

IT-TRIBUNAL,

Ra illi b'Avviż tat-Talba ipprezentat fit-28 ta' Marzu 2023 (a fol. 1 et seq), is-soċjeta' attriċi talbet l-ammont ta' elfejn u tliet mija u wieħed u tletin Ewro u sitta u sittin ċenteżmi tal-Ewro (Eur 2,331.66) in konnessjoni ma' servizzi miġbura fil-kont bin-numru 41071640 illi ngħataw lill-konvenuta fuq direzzjoni tal-istess konvenuta, kif ukoll l-imghaxijiet legali u l-ispejjeż kollha.

Ra d-digriet ta' dan it-Tribunal tal-14 ta' Ġunju 2023 fejn is-soċjeta' attriċi giet awtorizzata tipproċedi bin-notifika tal-konvenuta (a fol. 45 u 46).

Ra illi l-konvenuta giet debitament innotifikata fil-21 ta' Marzu 2024 bil-proċedura tal-affissjoni (a fol. 63).

Ra illi s-soċjeta' attriċi wettqet il-proċedura kollha tal-pubblikazzjoni u affissjoni.

Ra illi l-konvenuta ma pprezentat ebda risposta u/jew kontro-talba u anqas dehret għas-seduta wara li giet innotifikata b'dan illi waqgħet fi stat ta' kontumacija.

Ra l-atti processwali.

Ra illi din il-kawża thalliet għas-sentenza.

Ikkunsidra

Bħala l-ewwel punt, dan it-Tribunal jirrileva illi l-konvenuta kienet innotifikata iżda l-konvenuta ma ressqet ebda risposta u/jew kontro-talba f'dan il-każ u anqas dehret għas-seduta wara li giet innotifikata b'dan illi waqgħet fi stat ta' kontumaċja.

Il-Kontumaċja tal-Konvenuta

Hekk kif għadu gie rrimarkat hawn fuq, jidher mill-proċess illi l-konvenuta ma ressqet ebda risposta u/jew kontro-talba u anqas dehret għas-seduta wara li giet innotifikata b'dan illi waqgħet fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attriċi da parti l-konvenuta iżda kontestazzjoni ta' l-istess. Għalkemm il-konvenuta baqgħet kontumaċi, dan ma jfissirx li hija abbandunat kull eċċezzjoni li setgħet tagħmel fil-kawża u ammettiet id-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabbiltà u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumaċja tal-konvenuta (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

“huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bhala li hu abbanduna kull eccezzjoni li seta' jaghti fil-kawza u ammetta d-domanda. Sta għall-gudikant li jezamina jekk it-talba hix gustifikata, independentement mill-kontumacja tal-konvenut. Vide Kollez. Vol. XXIX P III p 35”

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

“Illi fl-ahharnett irid jingħad illi skond il-gurisprudenza tal-Qrati tagħna, il-konvenut li jibqa' kontumaci, bhal kaz odjern, ma jitqiesx li ammetta ttalba ta’

l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese mogħtija fil-31 ta' Jannar 1991:

"Il-Qorti m'għandhiex tissollewa eccezzjonijiet li mhiex awtorizzata espressament mill-Kodiċi ta' Organizzazzjoni u Proċedura Civili jew minn konsiderazzjonijiet ta' ordni Pubblika. Għaliex altrimenti tinholq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;"

L-istitut tal-kontumaċja hu intiż biss sabiex irażżan l-atteggjament tal-kontumaċja u disprezz da parti ta' min gie ċitat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

L-Azzjoni tas-Soċjeta' Attrici

Is-soċjeta' attrici ikkontendiet fl-avviż tat-talba illi l-konvenuta ma ħallsitx l-ammont dovut lis-soċjeta' attrici.

Dan it-Tribunal jibda sabiex jaċċenna illi l-Artikoli 558 sa 562 tal-Kodiċi ta' Organizzazzjoni u Proċedura Ċivili, Kap. 12 tal-Ligijiet ta' Malta, jirregolaw bis-sħiħ kif il-partijiet fil-kawża għandhom iressqu l-provi tagħhom.

Dan it-Tribunal jirrileva illi l-applikazzjoni tal-Artikolu 562 tal-Kodiċi ta' Organizzazzjoni u Proċedura Ċivili ma jistax ikun injorat, u liema Artikolu jipprovdi illi *"Bla ħsara ta' kull dispożizzjoni ohra tal-liġi, l-obbligu tal-prova ta' fatt imiss dejjem lil min jallegah."* B'dan illi pero' dan it-Tribunal jagħraf ukoll l-applikazzjoni tal-Artikolu 559 tal-imsemmi Kodiċi illi jipprovdi illi *"Il-qorti għandha fil-każijiet kollha tordna li ssirilha l-aħjar prova li l-parti tista' ġġib."* Tali Artikolu kien hekk diskuss mill-Qorti diversement presjeduta fejn il-Qorti diversement presjeduta irriteriet diversi drabi, fosthom fis-sentenza **Anthony Xerri (K.I. nru. 209398M) ('ir-rikorrent') vs. Claudette Spencer (K.I. nru. 307378M) u Dominic Spencer (K.I. nru. 443400L) ('l-intimati')**¹ illi *"mad-daqqa t'għajn għalhekk huzwa ċar illi l-obbligu li għandu parti f'kawża mhuwiex illi jġib l-aqwa prova izda li jġib l-aqwa prova li jista' jġib."* L-istess qal it-Tribunal diversement presjedut fejn

¹ 18 ta' Settembru 2024, Qorti tal-Appell, Ref.: 39/2021

fis-sentenza **DANIEL ZAMMIT VERSUS ROCCO BARTOLUCCIO**² ikkonkluda illi *“dak li hu importanti għal-legislatur Malti huwa li l-prova (testimonjali u/jew dokumentarja) tkun wahda rilevanti għall-kaz trattat u li l-istess tkun l-ahjar wahda li l-parti tista’ toffri jew tressaq.”* B’dan illi tali Artikolu pero’ ma jistax jinftiehem illi t-Tribunal irid jidderigi lill-partijiet xi provi jressqu għaliex tali kompitu huwa biss tal-partijiet tal-kawża għaliex inkella it-Tribunal ikun qed iżomm ma’ parti jew oħra ingustament u b’dan illi dan it-Tribunal jista’ biss imbagħad ihares lejn tali provi mingħajr ma jippreġudika d-dritt ta’ xi parti jew oħra.

Dan it-Tribunal jirrileva wkoll illi tali konklużjoni qiegħda wkoll issir ai termini tal-Artikolu 9 (1) tal-Att Dwar Tribunal Għal Talbiet Żgħar, Kap. 380 tal-Liġijiet ta’ Malta, *stante* illi filwaqt illi tali artikolu jhaddan il-prinċipju tal-gustizzja naturali, pero’ huwa ferm importanti illi jzomm f’moħħu *“Illi jsegwi illi filwaqt li l-formaliżmu eċċessiv għandu jiġi evitat f’ dawn il-proċeduri ta’ natura sommarja, ma jistax ikun dubitat illi l-osservanza tar-regoli tal-proċedura hi meħtieġa biex jiġi assigurat l-ordni fil-kondotta tal-kawża u r-regolarità tagħha.”*³

Fid-dawl ta’ din il-ġurisprudenza, dan it-Tribunal jinnota illi s-soċjeta’ attriċi ipprezentat id-dokumentazzjoni kollha li ffirmat il-konvenuta meta talbet is-servizz mingħand is-soċjeta’ attriċi u anke r-rendikont fejn anke indikat il-ħlasijiet illi saru mill-konvenut. Din id-dokumentazzjoni tinsab a fol. 2 sa 35. B’dan illi dan it-Tribunal jikkonkludi illi s-soċjeta’ attriċi ippruvat it-talba tagħha fuq bażi ta’ probabbilita’ u cioe’ fuq dak il-prinċipju rikjest mil-Liġi fil-kamp ċivili.

Fir-rigward ta’ dan l-ammont dovut mill-konvenuta lis-soċjeta’ attriċi, is-soċjeta’ attriċi qiegħda titlob l-imgħax. F’dan ir-rigward, it-Tribunal jagħmel referenza għall-artikolu 1141 tal-Kodiċi Ċivili, Kap. 16 tal-Liġijiet ta’ Malta. F’dan il-każ, jidher illi tali obligazzjoni hija ta’ natura kummerċjali skond Artikolu 5 (e) il-Kodiċi tal-Kummerċ, Kap. 13 tal-Liġijiet ta’ Malta. B’dan illi għaldaqstant, għandu japplika is-sub-artikolu 1 tal-Artikolu 1141 hawn imsemmi. Għaldaqstant, tali imgħax beda jiddekorri mid-data ta’ kull fattura hekk mhux imħallsa u tali imgħax jibqa’ jiddekorri sakemm isir il-ħlas effettiv. B’dan ukoll illi l-imgħax ta’ tmienja fil-mija (8%) ikun applikabbli. L-imgħax ta’ tmienja fil-mija (8%) hu dak l-ammont ipprovdut fil-Kodiċi Ċivili illi għandu japplika, sakemm il-partijiet ma jiftiehmux fuq ammonti inqas jew sakemm ma tkunx applikabbli il-legiżlazzjoni sussidjarja 16.06, u liema żewġ eċċezzjonijiet ma japplikawx f’dan il-każ.

² 3 ta’ Frar 2020, Tribunal Għal Talbiet Żgħar, Ref.: 80/2019

³ Justin Spagnol [I.D. 562491M] (appellat) Vs Janice Briffa bħala leġittimu rappreżtantanta tal-minuri Ruud Buhagiar [I.D. 504772M] (appellanta), 30 Mejju 2017, Qorti tal-Appell (Kompetenza Inferjuri), Ref.: 1277/2010

Is-soċjeta' attriċi talbet ukoll l-ispejjeż in konnessjoni mal-ittra uffiċċjali bin-numru 1177/22 u t-traduzzjoni tal-istess, kopja tal-istess tinsab a fol. 36 sa 39. B'dan illi l-konvenuta trid iħallas tali spejjeż ukoll.

Decide

Għaldaqstant, dan it-Tribunal jaqta' u jiddeċiedi billi jilqa' t-talba tas-soċjeta' attriċi għall-ammont ta' elfejn u tliet mija u wieħed u tletin Ewro u sitta u sittin ċenteżmi tal-Ewro (Eur 2,331.66) in konnessjoni ma' servizzi miġbura fil-kont bin-numru 41071640 illi ngħataw lill-konvenuta fuq direzzjoni tal-istess konvenuta, flimkien mal-imgħax ta' tmienja fil-mija (8%) li beda jiddekorri mid-data ta' kull fattura hekk mhux imħallsa u tali imgħax jibqa' jiddekorri sakemm isir il-ħlas effettiv kif ukoll l-ispejjeż in konnessjoni mal-ittra uffiċċjali bin-numru 1177/22 u t-traduzzjoni tal-istess ittra u tikkundanna lill-konvenuta sabiex tħallas dan l-ammont dovut lis-soċjeta' attriċi.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenuta.

Avv. Ilona Schembri
Ġudikatur